

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவரீயோ மே ஸந்நித₄த்தாம் ஸத₃ா ஹ்ருதி₃ ||

பெரியாழ்வார் அருளிச்செய்த

|| ஆற்றிலிருந்து ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ ஆற்றிலிருந்து ॥

அயலகத்தார் முறைப்பாடு

‡ஆற்றில் இருந்து* விளையாடுவோங்களை*
சேற்றில் எறிந்து* வளை துகில் கைக்கொண்டு*
காற்றின் கடியனாய்* ஓடி அகம் புக்கு*
மாற்றமும் தாரானால் இன்று முற்றும்*
வளைத் திறம் பேசானால் இன்று முற்றும் (1)

குண்டலம் தாழக்* குழல் தாழ நாண் தாழ*
எண் திசையோரும்* இறைஞ்சித் தொழுதேத்த*
வண்டமர் பூங்குழலார்* துகில் கைக் கொண்டு*
விண் தோய் மரத்தானால் இன்று முற்றும்*
வேண்டவும் தாரானால் இன்று முற்றும் (2)

தடம் படு தாமரைப்* பொய்கை கலக்கி*
விடம் படு நாகத்தை* வால் பற்றி ஈர்த்து*
படம் படு பைந்தலை* மேல் எழப் பாய்ந்திட்டு*
உடம்பை அசைத்தானால் இன்று முற்றும்*
உச்சியில் நின்றானால் இன்று முற்றும் (3)

தேனுகன் ஆவி செகுத்துப்* பனங்களி
தான் எறிந்திட்ட* தடம் பெரும் தோளினால்*
வானவர் கோன் விட* வந்த மழை தடுத்து*
ஆனிரை காத்தானால் இன்று முற்றும்*
அவை உய்யக் கொண்டானால் இன்று முற்றும் (4)

ஆய்ச்சியர் சேரி* அளை தயிர் பால் உண்டு*
பேர்த்தவர் கண்டு பிடிக்கப்* பிடியுண்டு*
வேய்த் தடந் தோளினார்* வெண்ணெய் கொள் மாட்டாது* அங்கு
ஆப்புண்டிருந்தானால் இன்று முற்றும்*
அடியுண்டமுதானால் இன்று முற்றும் (5)

தள்ளித் தளர் நடை யிட்டு* இளம் பிள்ளையாய்*
 உள்ளத்தின் உள்ளே* அவளை உற நோக்கி*
 கள்ளத்தினால் வந்த* பேய்ச்சி முலை உயிர்*
 துள்ளச் சுவைத்தானால் இன்று முற்றும்*
 துவக்கற உண்டானால் இன்று முற்றும் (6)

மாவலி வேள்வியில்* மாண் உருவாய்ச் சென்று*
 மூவடி தா என்று* இரந்த இம் மண்ணினை*
 ஓரடி இட்டு* இரண்டாம் அடி தன்னிலே*
 தாவடி இட்டானால் இன்று முற்றும்*
 தரணி அளந்தானால் இன்று முற்றும் (7)

தாழை தண் ஆம்பல்* தடம் பெரும் பொய்கைவாய்*
 வாழு முதலை* வலைப்பட்டு வாதிப்புண்*
 வேழம் துயர் கெட* விண்ணோர் பெருமானாய்*
 ஆழி பணி கொண்டானால் இன்று முற்றும்*
 அதற்கருள் செய்தானால் இன்று முற்றும் (8)

வானத்தெழுந்த* மழை முகில் போல்* எங்கும்
 கானத்து மேய்ந்து* களித்து விளையாடி*
 ஏனத்துருவாய்* இடந்த இம் மண்ணினை*
 தானத்தே வைத்தானால் இன்று முற்றும்
 தரணி இடந்தானால் இன்று முற்றும் (9)

‡அங்கமலக் கண்ணன் தன்னை* அசோதைக்கு*
 மங்கை நல்லார்கள் தாம்* வந்து முறைப்பட்ட*
 அங்கவர் சொல்லைப்* புதுவை கோன் பட்டன் சொல்*
 இங்கிவை வல்லவர்க்கு* ஏதம் ஒன்றில்லையே (10)

|| பெரியாழ்வார் திருவடிகளே சரணம் ||